



Fit-Tribunal tal-Konsumatur

Marco u Grace Cachia

Vs

MRCO Ltd.

CCT 196/20/MM

Illum, 10 ta' Mejju, 2022

It-Tribunal

Ra l-avviż tar-rikorrenti pprezentat fil-15 ta' Diċembru 2020 fejn talbu s-somma ta' mija u hamsin Ewro (€ 150), rappreżentanti d-depożit, parti minn prezz, ta' *shower tray* li r-rikorrenti ordnaw u ħallsu mal-ordni li huma għamlu mas-soċjeta' intimata.

Ra r-risposta u l-kontro-talba tas-soċjeta' intimata fejn talbet il-bilanċ tal-prezz tal-istess *shower tray* fl-ammont ta' erba' mitt Ewro (€ 400).

Ra l-atti kollha tal-proċess.

Sema' x-xhieda bil-gurament.

Ikkunsidra

Illi rrizulta mill-provi li r-rikorrenti kienu ordnaw *shower tray custom made* b'qisien speċifiċi mingħand is-soċjeta' intimat. Huma dan għamluh nhar l-20 ta' Lulju 2020 skont l-*invoice* bin-numru 12947280 għal-liema huma ħallsu d-depożitu fl-ammont ta' Euro 150.

Illi mill-provi jirrizulta, senjatament il-korrispondenza permezz ta' posta elettronika pprezentata mill-partijiet, li din l-ordni kienet lesta fit-18 ta' Settembru 2020, madanakollu minħabba nuqqasijiet tal-vapur tal-merkanzija, li s-soċjeta' tghid li kienu lil'hinn mill-kontroll tagħha, din l-ordni ma waslitx Malta. Di fatti l-istess korrispondenza tindika li nhar is-17 ta' Ottubru 2022 li dan it-*tray* kellu jasal dakinhar stess fis-*showroom* u d-*delivery* ssir il-gimgha ta' wara fir-residenza tar-rikorrenti, effettivament nhar l-20 ta' Ottubru 2022.

Ikkunsidra

Illi l-vern tal-kwistjoni kollha hi jekk ir-rikorrenti kienux gustifikati li jirrifjutaw il-konsenja tal-ordni tagħhom meta din saret, jew aħjar kienet lest biex issir wara trepass ta' tliet (3) xhur mill-ordni tagħhom.



MALTA

Illi Bernard Cachia, għas-soċjeta' intimata jenfasizza li minkejja dan it-trespas ta' żmien, ir-rikorrenti kienu avzati b'dan id-dewmien u dan stante li huma kienu avzati li jekk ser jagħmlu l-ordni qabel Awwissu, il-fabbrika tkun magħluqha bis-*shut down* f' Awwissu, u b'hekk l-ammont ta' żmien bejn sitta (6) u tmien (8) gimgħat kienu fil-parametri taż-żmien allokat u miftiehem bejnhom u r-rikorrenti.

Illi f'dan il-każ b'verżjonijiet tant kuntrastanti jispetta lit-Tribunal jiddeċiedi liema hi l-iktar verżjoni kredibbli tal-partijiet, jekk hux verament li r-rikorrenti kienu avzati li l-ordni kellhom jirċevuha sal-aħħar ta' Settembru 2020 jew inkella kienux avzati li din ser tiehu bejn sitta (6) u tmien (8) gimgħat li jindew jgħoddu minn wara x-xahar ta' Awwissu.

Illi mix-xhieda mogħtija bil-gurament ta' Mary Rose Abela għas-soċjeta' intimata kif ukoll mil-ittra ta' Bernard Cachia datata 3 ta' Novembru, 2020 johroġ biċ-ċar li s-soċjeta' intimata riedet tiġġustifika dan id-dewmien u di fatti ssir referenza għal dewmien min-naħa tal-vapur tal-merkanzija lill'hinn mill-kontroll tagħhom. Ċertament li s-soċjeta' intimata ma kienetx thoss dan il-bżonn lil kieku din il-konsenja saret għal kollox regolari bħal każijiet oħra. Wiehed irid ukoll iżomm f'moħħu li dak iż-żmien li fiha allegatament kellha ssir il-konsenja, u ċioe fl-aħħar ta' Settembru 2020, ir-rikorrenti kienu għadhom mingħajr indikazzjoni konkreta ta' meta kienet ser issir effettivament din il-konsenja.

Għalhekk, it-Tribunal jiddeċiedi billi jilqgħa t-talba tar-rikorrenti, jiċhad il-kontro-talba tal-intimata u għaldaqstant jikkundanna lis-soċjeta' intimata tirrifondi lura lir-rikorrenti l-ammont ta' Euro 150.

Bl-ispejjeż kontu l-intimati.


Martha Mifsud LL.D.
Arbitru